



Media Release 1/12

Stqarrija mill-Awtorita tax-Xandir

Fi stqarrija maħruġa mill-PBS ilbieraħ l-Erbgħa, 18 ta' Jannar 2012, u li l-Awtorità tax-Xandir saret taf biha mill-bullettin tal-aħbarijiet ta' TVM u mill-*media*, l-istess PBS għamel kummenti dwar żewġ deċiżjonijiet riċenti li ħadet l-Awtorità fil-konfront ta' programmi ta' ġrajjet kurrenti mxandra fuq l-istazzjon TVM u li permezz tagħhom il-Partit Laburista u l-Partit Nazzjonalista ingħataw id-dritt li jagħtu l-veduti tagħhom dwar dak li kien ingħad fil-konfront tagħhom f'zewġ programmi differenti, ċjoè *Xarabank* u *Bondi+*.

L-Awtorità tixtieq tagħmilha ċara li mhuwiex korrett dak li allega l-PBS, li hija bidlet il-mudell addottat minnha fi snin imġoddija fejn tqis il-bilanċ u l-imparzjalità fuq medda ta' programmi u mhux fuq programm wieħed biss u l-PBS dan jafu għax ġie riaffermat f'deċiżjonijiet riċenti li ttieħdu mill-Awtorità, kif illum kostitwita, inkluża deċiżjoni li fiha l-istazzjon ingħata raġun.

Rigward il-programm *Xarabank* li fuqu l-Awtorità tat direttiva li jingħata ħin lill-Kap tal-Oppożizzjoni biex jagħti l-veduti tiegħu, il-preżentatur tal-programm naqas milli jsegwi dak li hu mitlub mill-Liġi tax-Xandir biex tingħata konsiderazzjoni ta' "*l-imparzjalità fuq medda ta' programmi u mhux fuq programm wieħed*". Il-provvediment tal-liġi jispeċifika li matul l-ewwel programm, il-preżentatur irid javża lit-telespettatur b'taġħrif biżżejjed ta' min huma dawk li hemm ħsieb jiehdu sehem fih u li għalhekk maħsub jinżamm bilanċ fil-programm. Fl-ebda stadju l-preżentatur ma semma' li l-Kap tal-Oppożizzjoni kien ser jiġi mistieden fil-programm ta' wara u kien hemm biss referenza għall-partecipazzjoni tal-"protagonisti fil-kwistjoni".

L-Awtorità tirriaferma l-*policy* tagħha li tibqa' tissalvagwarda d-dritt tal-opinjoni u l-indipendenza editorjali tal-istazzjon. Madankollu, tirriaferma wkoll li l-obbligu tagħha bħala regulatur li tassigura li tinżamm l-imparzjalità kif huwa dover tagħha tagħmel skont il-Kostituzzjoni u l-Liġi tax-Xandir se tkompli taqdiha bl-aktar mod serju u rigoruż.

L-Awtorità hija determinata li tkompli tinsisti biex tassigura li fuq l-istazzjonijiet kollha, imma b'mod speċjali fuq l-istazzjonijiet tax-xandir pubbliku, jitwasslu b'mod imparzjali u bilanċjat il-veduti kollha fi kwistjonijiet li jirrigwardaw kontroversja politika jew industrijali jew *policy* pubblika kurrenti.

Mario Axiak
Kap Riċerka u Komunikazzjoni

19 ta' Jannar 2012
Ref 2/12, 3/12